



Fit-Tribunal tal-Konsumatur

Fl-atti tat-Talba CCT 193/20/F

Joyce Tanti

vs

**Adrian Borg
(Borvin Holdings Limited)**

Illum, 4 ta' Jannar 2023

It-Tribunal:

Ra l-Avviz tat-Talba pprezentat mir-Rikorrenti nhar il-11 ta' Dicembru 2020;

Ra r-Risposta pprezentata mill-azjenda intimata fl-24 ta' Dicembru 2020;

Ra li minkejja li giet intavolata Risposta, l-ebda rapprezentant tal-azjenda intimata ma deher għall-udjenzi tat-8 ta' Novembru 2021 u tat-3 ta' Ottubru 2022;

Sema' x-xhieda tar-Rikorrenti bil-gurament;

Ra d-dokumenti pprezentati.

Ikkonsidra:

Illi fl-Avviz tat-Talba, ir-Rikorrenti qed tindika s-somma ta' €266.68 bħala valur, liema somma hija rapprezentanti l-prezz ta' tieqa tal-aluminju li hija ordnat mingħand l-azjenda intimata.

Illi permezz tar-Risposta tagħha, l-azjenda intimata eċċepiet illi minn spezzjoni li saret fil-fond tar-Rikorrenti, irriżulta li t-tieqa in kwistjoni hija bħall-ohrajn u għalhekk, fil-fehma tal-istess azjenda, din inhadmet skont l-arti u s-sena'.

Illi fix-xhieda tagħha bil-gurament, ir-Rikorrenti spjegat li f'it wara li hija dahlet tgħix fil-fond fejn twaħhlu l-aperturi li hija ordnat mingħand l-azjenda intimata, indunat li tieqa minnhom ma kienitx qed taghlaq sewwa mill-ġenb u għalhekk, kien qed jidhol il-bard minn barra. Biex tippoova dan, ir-Rikorrenti ipprezentat fl-atti



filmat li juri l-*blinds* biswit it-tieqa jiċċaqalqu bir-riħ li kien qed jgħaddi. It-Tribunal ħa konjizzjoni ta' dan il-filmat.

Illi fl-Avviz tat-Talba pprezentat minnha, ir-Rikorrenti indikat illi **“jien qed nitlob jew tisewwa jew tinbidel”** b'referenza għat-tieqa in kwistjoni u għalhekk, strattament, mhix qed tagħmel talba sabiex ikun hemm kundanna ta' ħlas favur tagħha.

Illi l-Artikolu 74(1) tal-Kapitolu 378 tal-Liġijiet ta' Malta jtenni li *“fil-każ ta' nuqqas ta' konformità, il-konsumatur għandu jkun intitolat li jkollu l-oġġetti migjuba f'konformità jew li jirċievi tnaqqis proporzjonat fil-prezz, jew li jittermina l-kuntratt [...]”*;

Illi jirriżulta għalhekk li dak li qed titlob ir-Rikorrent jinkwadra fil-parametri tad-drittijiet legali tagħha bhala Konsumatur.

Illi t-Tribunal iqis li li r-Rikorrenti rnexxielha tipprova l-każ tagħha skont il-liġi;

Illi intant, bin-nuqqas tagħha li tidher fis-seduti u tressaq provi, is-soċjetà intimata effettivament naqset milli tikkontesta l-verżjoni tal-fatti mogħtija mir-Rikorrenti u dan minkejja li kellha kull opportunità li tagħmel dan li kieku riedet.

Deciżjoni

Għaldaqstant, għar-raġunijiet spjegati, u fiċ-ċirkostanzi tal-każ, wara li ra l-Kapitolu 378 tal-Liġijiet ta' Malta, it-Tribunal jaqta' u jiddeċiedi din it-Talba billi filwaqt li jiddikjara li t-tieqa in kwistjoni hija afflitta minn difetti ossija nuqqas ta' konformità, jordna lill-azjenda intimata sabiex fi żmien xahrejn minn notifika lilha ta' din is-sentenza, tibdel kompletament a spejjeż tagħha it-tieqa in kwistjoni.

Spejjeż ta' dawn il-proċeduri ikunu a karigu tas-soċjetà intimata.


Avv. Mattia Felice
Arbitru